

పౌరపాటు



“బ్రదుగో! ఒకే- శ్రీధరం! అబ్బాయ్, యెక్కడ నువ్వు? యిలా రా! అయ్యో రామా! వుత్తరాలు అందటం యింత ఆలస్యమైతే యెలా గంట? యిలా రారా బాబూ!”

నిలువుటద్దం ముందు నిలబడి కూనిరాగంతీస్తూ ఒకసారి కట్టుకున్న టైని విప్పిసి, బాగాలేదని మరోసారి నిదానంగా కట్టుకుంటున్న శ్రీధర్ వులిక్కి పడ్డాడు. యేదో అయింది. లేకపోతే అంత బిగ్గరగా కేకలు పెట్టదు. చేతిలోవున్న టైని టేబిల్ మీద పడేసి యివతలకు వచ్చాడు. అప్పటికే గది గుమ్మందగ్గరకు వచ్చేసింది బామ్మగారు. ఆవిడ చేతిలో వుత్తరం వుంది. మనిషి మహా ఖంగారుగా వుందని తలమీద నుంచి జారిపోయిన కొంగే చెప్తోంది.

“యేమిటని? యెక్కడుంచి వుత్తరం?” అన్నాడు శ్రీధర్ తను గూడా ఆదుర్దా పడ్డా.

“జయలక్ష్మీ వస్తున్నానని వుత్తరం రాసిందిరా! చూడు- మొన్న సాయంత్రం అందవలసిన వుత్తరం యిది. యిప్పుడు అందింది. ఈ సాయంత్రం కారుకే వస్తోందట. ఒక్కతీ - యిదే మొదటిసారి రావటం, యెంత యిబ్బంది పడేదీ? నయం, యిప్పుడైనా అందింది. అదే పదిపేలు. నువ్వు కొంచెం కారు దగ్గరకు వెళ్ళిరా!”

“ఇప్పుడా! నేనా?” శ్రీధర్ ఆగిపోయాడు.

“అవును నువ్వే! లేకపోతే నేను వెద్దానా యేమిటా? యెలాగూ తయారయి గూడా వున్నావు పద, పద! ఆ కాస్త కాఫీ తాగి వెళ్ళు—కారు యెప్పుడొస్తుందో యేమిటో? పిచ్చి పిల్ల! కారు దగ్గరకు యెవరూ రాకపోతే ఖంగారు పడిపోతుంది. రా, రా!” వచ్చినంత వేగంగా ఆవిడ తిరిగి వెళ్ళిపోయారు.

శ్రీధర్ అలాగే నిలబడి పోయాడు. యిప్పుడెలా? ఈ రోజు క్లబ్ మీటింగ్ వుంది. అందుకే గబగబా తయారవు తున్నాడు. ఈ సంవత్సర వార్షికోత్సవానికి జరపబోయే యేర్పాట్ల గురించి చర్చించాలి. అందులో ఈరోజు మాట్లాడ వలసింది అందరికంటే తనే ముఖ్యం. వెళ్ళకపోతే ప్రెసిడెంట్ కి కోపం గూడా వస్తుంది. యెలా? యేదిదారి? అనుకుంటూ వెనక్కి తిరిగి వచ్చి టేబిల్ మీద పడేసిన టై తీసి కట్టుకో సాగాడు. బామ్మ భాషలో వీల్లేదు—కాదు అనే పదాలకి అర్థం గాని, విలువగాని లేవు కాలేజికి టైమయింది. “క్లాసుకి ఆలస్యంగా వెడతే పిల్లలు గోలచేస్తారమ్మా! త్వరగా భోజనం పెట్టి పంపు!” అంటే “ఆగరా! ఆదరా బాదరా తింటే ఆరోగ్యం పాడయిపోదూ! అది లేకపోతే యిహా బతుకేముంది గనక? ఆరోగ్యంకోసం దేన్నయినా నిర్లక్ష్యం చెయ్యొచ్చుగానీ, యింకో దానికోసం దాన్ని నిర్లక్ష్యం చేసుకుంటారా? మీ తాతగారు యెప్పుడూ ‘ఆరోగ్యమే మహాభాగ్యమే అమ్మదూ’ అంటూండేవారు. పాపం! చచ్చి యేలోకాన వున్నారోగానీ” అలా అంతం అవుతుంది సంభాషణ. యిహా తప్పదు ఈరోజు వెళ్ళాలి. రేపు ప్రెసిడెంట్ కి క్షమార్పణ చెప్పకోవాలి. అయినా ఆర్నెల్లనుంచీ వస్తా వస్తా అని రాసిన ఆ జయలక్ష్మి

యిప్పుడే రావాలి తన ఖర్మ కాబోతే ? 'జయలక్ష్మి వస్తుందిరా జయలక్ష్మి, వస్తుందిరా' అని బామ్మ చెప్పటం తెను ఆర్నె ల్లనుంచీ వింటూనే వున్నాడు. అసలి దెక్కడి చుట్టరిక మో మరి! బామ్మ ఆడ బడుచుకి - మనమరాలికి తోడు కోడలు చెల్లెలులు. యేదో పెళ్ళిలో చూసిందట-అప్పట్నుంచీ జయ లక్ష్మి కోసం బామ్మ ఒక్కటే కలవరింత! ఆవిడకి కూడా యీవిడంపే చాలా యిష్టంట. పోనీ యిష్టంవుంటే వుంది. వస్తే వచ్చింది. మధ్య తన ప్రాణాలమీదకు తెచ్చిందే! అద్దంలో ప్రతిబింబాన్ని గమనిస్తూ టైనాట్ బిగిస్తున్న శ్రీధర్ హఠాత్తుగా ఆగిపోయాడు. మరుక్షణంలో యేదో మెరపులాటి ఆలోచన కలిగినట్టు కళ్ళు తళుక్కుమన్నాయి. 'ఆ ఆదీ' అను కుంటూ టై అలా పట్టుకుని గబగబా వంటయింటి దగ్గరికి పరుగెత్తుకొచ్చాడు. వంటయింట్లో బామ్మగారు వంట పాడా వుడిలో వుండి శ్రీధర్ ని గమనించలేదు. వంటయింటి గుమ్మం మీద చెయివేసి లోపలకి తొంగిచూస్తూ "బామ్మా! మరి నే నెప్పుడూ ఆవిడను చూడలేదు-" యెలాగు రుపట్టటం ? శంభు కారు తెస్తాడు. కాస్త నువ్వు వెడ్డూ!" అన్నాడు.

"మంచివాడవే! ఉదయం నుంచీ ఉపవాసం వుండి దీక్షతో వున్న నేను ఆ వెధవ కారెక్కె మైలపడమంటావూ ? గుర్తులకేం? నేను చేప్తారుగా-రా! యీ కాస్త కాఫీ తాగే సెయ్యి!" అంది ఆవిడ పొగలు గక్కుతున్న కాఫీ వెండి గ్లాసుతో యిస్తూ.

"చెప్పమరి!" అన్నాడు శ్రీధర్ హఠాత్తుడై, పాంట్ జేబులోంచి జేబురుమాలు తీసి గ్లాసు పట్టుకుంటూ.

ఆవిడకి యెన్నిసార్లు చెప్పినా అంతే- వెండి గ్లాసు వద్దు మొట్టో కాల్తుంది అంటే 'ఛ, అదేమిటా గతిలేనివాడిలా గాజు కప్పుల్లో తాగటం యేమిటి? అంత కాల్తుంటే చ్లార బోసుకుని తాగాలి కానీ' అంటుంది. ఆవిడకి చెప్పి, వాడిం చటం యిష్టంలేని శ్రీధర్ ఆవిడ చూడకుండా గాజుగ్లాసు లోనో, కప్పులోనో పోసుకు తాగుతాడు.

“చూడు! మనిషి పచ్చగా, పసుపుముద్దలా వుంటుంది. నీ భుజాల దగ్గరకు వచ్చే యెత్తుంటుంది” వర్ణన మొదలు పెట్టింది ఆవిడ.

ఇది బాగుంది. పోనీ రంగంటే యేలాగో తెలుసుకో వచ్చు. కానీ యెత్తెలా? ప్రతి ఆడవాళ్ళ దగ్గరకూ వెళ్ళి పక్కన నిలబడి యెత్తు కొల్చుకోవాలిగాబోలు! కొంచెం చురుకైన ఆడపిల్ల అయితే, అలా చేస్తే చెంపలు శుద్ధిచేసి పంపిస్తుంది అనుకున్నాడు శ్రీధర్.

“పెద్ద జడ-అంత లావుగాదు, అంత సన్నంగాదు. సరి సమానంగా వుంటుంది కళ్ళగల మొహం. కళ్ళగల మొహం.” అంటే? ప్రతి వాళ్ళకీ ఏదో కొంత కళ్ళ వుండకపోదు. కాక పోతే కొంతమంది మొహాలు విద్యుద్దీపాల్లా వుంటే మరి కొంతమందివి ఆముదం దీపాల్లా వుంటాయి. మరి కొంత మందివి ఆరిపోతున్న దీపాల్లా వుంటాయి.

బామ్మగారి వర్ణన పూర్తి కాలేదు. “చక్కని చుక్కలా వుంటుంది” చేతిలో మిఠాయి పొట్లాం గూడా వుంటుందా అనుకున్నాడు శ్రీధర్.

“దాందంతా మా చచ్చిపోయిన పిన్న త్తగారి పెత్తన
కూతురు పోలికలే! అయినా సోద్యం గాకపోతే - అసలు
బెజవాడ పిల్లలు చూస్తూనే తెలిసిపోకుంటా నీదంతా మరీ
విచిత్రం గాకపోతే ?” తరుగుతున్న అరటికాయ ముక్కలు
నీళ్ళలో పడేస్తూ శ్రీధర్ వంక చూస్తూ అంది. జయలక్ష్మి
వస్తోంది అన్న వుత్సాహం ఆవిడ మొహంలో స్పష్టంగా
కనిపిస్తోంది.

“బావుంది! బెజవాడ అమ్మాయి - హైదరాబాదు
అమ్మాయి అని మొహంమీద రాసుంటుందా బామ్మా!
యేమో బాబూ! నీ వర్ణనలు ప్రకారం కళ్ళగల మొహం,
పెద్ద జడమ్మాయి. పసుపుకొమ్ము రంగున్న మనిషి వస్తేనే
తీసుకొస్తాను. లేకపోతే నిజం జయలక్ష్మి వచ్చినా తీసుకు
రాను. నువ్వు మా బామ్మ చెప్పిన అమ్మాయివి కాదు అని
వదిలేస్తా. ఆ పైన నీ యిష్టం!” అంటూ శ్రీధర్ యివతలకు
వచ్చేశాడు.

బైట వరండాలో తనకోసం యెదురుచూస్తున్న శంభుకి
తను క్లబ్ కు రాలేనందుకు చింతిస్తూ, క్షమార్పణ కోరు
కుంటూ రేపు వుదయం తప్పకుండా కలుస్తానని వాగ్దానం
చేస్తూ రాసిన చీటి యిచ్చి సైకిల్ మీద వెళ్ళి యిచ్చిరమ్మన
మని పంపి తను కారు తీసుకుని జయలక్ష్మి గుర్తులు జ్ఞాపకం
చేసుకుంటూ కారు దగ్గరకు బయలుదేరాడు.

శ్రీధర్ వెళ్ళిన పది నిమిషాలకు కానీ బెజవాడనుంచి
వచ్చే కారు రాలేదు. సెన్నటివరకూ ఆ కారు రాత్రి పది
గంటలకు వస్తోందట. కానీ ఆ రోజు సరిగ్గా టైమ్ కే వస్తోంది.

‘అదృష్టమే, త్వరగా వచ్చేస్తే ఇంటి దగ్గర దింపేసి తను క్లబ్ కు పోవచ్చు’ రిస్టువాచీ చూసుకుంటూ కారుకోసం యెదురు చూస్తున్నాడు శ్రీధర్.

కారు వచ్చింది. అందులోంచి అలిసిపోయిన ప్రయాణీకులు హడావిడిగా దిగుతున్నారు. కొంతమంది సామాన్లు చూసుకుంటున్నారు. ఇంకా కొంతమంది తనకోసం వచ్చిన వాళ్ళని చూసుకుంటున్నారు. కారుకి కొద్ది దూరంలో నిలబడి దిగబోయే ఆడవాళ్ళకోసం చూస్తున్నాడు శ్రీధర్. అందులోంచి యిద్దరే ఆడవాళ్ళు దిగారు. ఆ ఇద్దర్లో ఒకావిడ వయసుమళ్ళిన సువాసిని. మరో అమ్మాయికి - 20 సంవత్సరాలు నిండే నిండనట్లున్నాయి. వాళ్ళిద్దరూ తల్లి కూతుళ్ళేమో! కారులో యింకెవరయినా వున్నారేమో అని చూస్తున్న శ్రీధర్ కి కారులో యెవరూ కన్పించకపోగా క్రిందకు దిగిన యిద్దరిలో పెద్దావిడ తనకోసం వచ్చిన ముసలాయనకి మరచెంబు యిస్తూ “వెళ్ళొస్తానమ్మా!” అనటం ఆ అమ్మాయి యెటో ఆదుర్దాగా చూస్తూ “ఊఁ” అని తలూపటం కన్పించింది. కొంచెం దగ్గరగా వచ్చి ఆ అమ్మాయిని పరీక్షగా చూశాడు శ్రీధర్. యెవరికోసమో వెతుకుతున్నట్లు నిలబడ్డ ఆ అమ్మాయి శ్రీధర్ని గమనించలేదు. మరికొంచెం దగ్గరగా వచ్చి బాగా చూశాడు. అచ్చు బొమ్మ వర్ణించినట్లు అక్షరాలా లేదుగానీ, యించుమించు అలాగేవుంది. అందమైన కళ్ళు, కాంతిగల రంగు, చక్కని వంపుల్తో కావాలని శ్రద్ధగా మలచినట్లున్న శరీరం - బొమ్మ చెప్పినవాటిల్లో ఒకటిమటుకు స్పష్టంగా తెలుస్తోంది. అది ఆ అమ్మాయి జడ! తాచుపాము

వెన్ను పూసని అంటుకున్నట్లుగా వుంది. "మీ పేరు?" అన్నాడు శ్రీధర్, అప్పుడే కళ్ళు తిప్పి తనని గమనిస్తున్న ఆ అమ్మాయి నుద్దేశించి. "లక్ష్మీ!" అంది ఆ అమ్మాయి బెనురుకళ్లతో శ్రీధర్ని చూస్తూ.

"గుడ్! ఇంత సులభంగా తెలుస్తారనుకోలేదు. మీ వుత్తరం ఈ సాయంత్రమే అందింది. లేకపోతే చాలా ఇబ్బంది పడేవారు" చురుకుదనాన్ని నింపుకున్న ఆ కళ్ళలో ఏదో శక్తి శ్రీధర్ని సరిగ్గా మాట్లాడలేకుండా చేసింది. మొదట్లో తెల్లబోయినట్లు, భయపడ్డట్లు కన్పించినా, ఆ అమ్మాయి త్వరలోనే సర్దుకుని వచ్చి శ్రీధర్తో కారులో కూర్చుంది.

'యెలాగైనా బెజవాడ పిల్లల్ని గుర్తుపట్టటం తేలికే!' బామ్మగారి మాటలు తనమాటలుగా చెప్పుకున్నాడు శ్రీధర్ డ్రైవ్ చేస్తూ. రోడ్లని, లైట్లనీ, వేగంగా పాకిపోతున్న కార్లని వింతగా పరికిస్తున్న ఆ అమ్మాయి ఒకసారి పళ్ళు తలుక్ మనేట్లు నవ్వి మళ్ళీ గంభీరంగా కూర్చుంది. చాలా కొత్తలా వుంది. బామ్మ చెప్పినంత మాటకారిలా లేదే! పర్వాలేదు. ఈ మూగతనం రేపీపాటికి వదిలిపోదూ! ఇలాటి అమ్మాయిని ప్రక్కన కూర్చో పెట్టుకుని డ్రైవ్ చేస్తూంటే యెంతబాగుంది! శ్రీధర్ కి యీ అనుభవం కొత్తగా వుంది. యాంత్రికంగా అతని చేతులు స్టీరింగ్ని తిప్పుతూంటే మనసుమాత్రం యెక్కడెక్కడో తిరగసాగింది. అతను ఆ అమ్మాయితో గోల్కొండ వెళ్తున్నాడు. సాలార్ బంగ్ మ్యూజియం చూస్తున్నాడు. గండిపేట రిజర్వాయరు దగ్గరున్న మెట్లమీద నిలబడి రాతి కట్టలను పట్టుకుని ధన్ ధన్ మని శబ్దంచేస్తూ పడుతున్న నీళ్ళని

చూస్తున్నాడు. ఆఖరికి-ఓరోజు రాత్రి బాగా 10 గంటలు దాటింతర్వాత కారులో అలా తిప్పుకొస్తానని తీసుకెళ్ళి యూనివర్సిటీ లాస్సెనైపు వెళ్తూ డ్రైవ్ చేస్తూ, చేస్తూ, మధ్యలో నెమ్మదిగా తను చెయిజాచి ఆ అమ్మాయి చేయి తన చేతిలోకి తీసుకుని "లక్ష్మీ! నే నెంత అదృష్టవంతుణ్ణి!" అంటున్నాడు. ఆ అమ్మాయి అప్పుడు తన చేతిలోవున్న చెయి తీసేసుకుని చప్పన సిగ్గుతో రెండు చేతుల్లో మొహం దాచుకుంటోంది. ఇద్దరి మధ్య ఓ అందమైన నిశ్శబ్దం యేర్పడింది. ప్రపంచం యెంత సుందరంగా వుంది. గాలి చక్కగా వీస్తోంది. యెంత బాగుంది! శ్రీధర్ గట్టిగా వూపిరి పీల్చి వదిలాడు. అరె! అప్పుడే యిల్లు వచ్చేసిందే! అతనికి తెలియకుండానే అతని చేతులు కారుని యింటికి తీసుకొచ్చేశాయి.

వరండా మెట్లముందుకు వచ్చి కారు కుదుపుతో ఆగింది. కారుదిగిన ఆ అమ్మాయి ఒక్క పరుగులో లోపలకు వెళ్ళింది. నవ్వుకుంటూ వెనకవస్తున్న శ్రీధర్ ఆ చుట్టుప్రక్కల బామ్మగారి శబ్దం వినించకపోవటం చూసి "బామ్మా! మీ లక్ష్మీ వచ్చింది" అని కేకవేశాడు. ముందుకు పరుగెత్తబోతున్న ఆ అమ్మాయి హఠాత్తుగా ఆగి వెనక్కు తిరిగి శ్రీధర్ వంక చూసింది. శ్రీధర్ ఇంకా నవ్వుతూనేవున్నాడు. ఇంతలో జారిపోతున్న కొంగునితలమీద సరిచేసుకుంటూ బామ్మగారే యివతలకు వచ్చారు. "ఇదుగో నీ లక్ష్మీ! సరేనా?" పాంట్ జేబులో చెయి పెట్టుకుని తీవిగా చూస్తూ అన్నాడు.

ఆవ్యాయంగా కౌగలించుకుంటారో, కన్నీరు కార్చుకుంటారో అని యెదురు చూస్తున్న శ్రీధర్ కి ఆశాభంగం

అవటమే గాకుండా తలమీద పిడుగు పడ్డట్లుగా “యెవరాయీ అమ్మాయి? మన జయలక్ష్మి రాలేదా?” అన్నారు బొమ్మగారు. బొమ్మలా నిలబడిపోయిన లక్ష్మి కదలిక తెచ్చుకుంటూ “సుజాతా వాళ్ళ యిల్లు కాదా ఇదీ? సుజాత మరిది కాదా?” అంది శ్రీధర్ దగ్గరగా వచ్చేసి బొమ్మగారి వంక భయంగా చూస్తూ.

“సుజాత యెవరూ? యెవరి మరిదిని నేనూ?” తెల్ల బోయిన శ్రీధర్ అస్పష్టంగా గొణుక్కున్నాడు.

ఆ అమ్మాయి క్షణంసేపు శ్రీధర్ కళ్ళలోకి బేలగా చూసింది. మరుక్షణం కళ్ళలో నీళ్ళు నిండబోయి ఆగిపోయినాయి. తనని తను తమాయించుకుని తేరుకున్నట్లుగా చూస్తూ “పొరపాటయి వుండాలి. ఇది మలక్ పేట కాదా? ఆగండి, అడ్రస్ వుండాలి” అంది పర్సులో గబగబా కాగితం కోసు గాలిస్తూ.

“లేదు, నారాయణ్ గూడ” అన్నాడు శ్రీధర్ రెప్ప వాల్చకుండా ఆ అమ్మాయిని చూస్తూ. ‘యెవరి అమ్మాయి? యెందుకీలా వచ్చింది? క్షణం క్రితం తనని అందమైన వూహా సౌధాలకి సార్వభౌముణ్ణి చేసింది. ఇప్పుడు కాల దన్నేస్తోంది’ అనుకున్నాడు. రెండు నిమిషాల్లో పర్సులోంచి అడ్రస్ కాగితం తీసి చూపింది. అడ్రస్ పేరు యెవరిదోవుంది. మలక్ పేట, గవర్నమెంట్ క్వార్టర్స్.

తర్వాత కొద్ది సేపటికి, తనకు చెందని, తన యింటికి రాని ఆ అమ్మాయిని పక్కన కూర్చో పెట్టుకుని ఆ అడ్రస్ వెతుక్కుంటూ అంత రాత్రివేళ బైలుదేరాడు శ్రీధర్. పోనీ

యెవరైనా, ఆ రాత్రి వుండి పొమ్మంది బామ్మగారు. కానీ ఆ అమ్మాయి వినలేదు.

ఆ అమ్మాయి బెజవాడనుంచి స్నేహితురాలి దగ్గరకు వచ్చింది. వస్తున్నానని రాసిన వుత్తరం అసలు వాళ్ళకి అందనేలేదు. అందుకే సుజాత తన మరిదిని కారు దగ్గరకు పంపలేక పోయింది. ఆ స్నేహితురాలు, స్నేహితురాలి మొగుడు ధన్యవాదాలతో, కృతజ్ఞతా వాక్యాలతో శ్రీధర్ని వుక్కిరి బిక్కిరి చేశారు. జరిగినదంతా చెప్పి క్షమార్పణ కోరుకున్నాడు శ్రీధర్. తీరా వచ్చెయ్యబోతుండగా ఆ అమ్మాయి యివతలకు వచ్చి “నా పేరు విజయలక్ష్మి! పేరు గూడా ఒకటి అవటంవల్ల యిలా అయింది. ఈ అనుభవాన్ని యెప్పుడూ మర్చిపోలేను. మిమ్మల్ని గూడా!” అంది తియ్యగా నవ్వుతూ చేతులు జోడించి నమస్కారం చేసి సెలవు తీసుకుంటూ. “నేను గూడా!” అన్నాడు శ్రీధర్ స్వచ్ఛంగా తళ తళలాడ్తూ పసితనం నింపుకున్న కళ్ళల్లోకి లోతుగా ఆఖరి సారిగా చూస్తూ.

శ్రీధర్ ఇంటికొచ్చే సరికి సన్నగా దారంలా టి. బి. పేషెంట్ లా వుండి, వీచుల్లాంటి రెండు జడలతో మొహాన వైరిగా వున్న యింత బొట్టుతో, పాలిపోయినట్లున్న తెలుపు రంగుతో వున్న అమ్మాయిని కూర్చోబెట్టి బామ్మగారు యిల్లె గిరి పోయేటట్లు నవ్వుతోంది. “ఇదుగోరా జయలక్ష్మి! యెవరిదో చిన్న కారువస్తాంటే వచ్చింటది!” అన్న బామ్మగారి వాక్యాలు శ్రీధర్ కి విన్నించలేదు.

అతనికేదో గొప్ప అనుభవం అందబోయి జారిపోయి,
 దురదృష్టవంతుడవని వెక్కిరించినట్లయింది. యెంతో అందగా
 రంగులు యేరి ఓపిగ్గా కట్టున్న పూలమాలని తెంపి
 పువ్వులు చిందర వందరగా గిరాటు పెట్టినట్లు, అందంగా
 బొమ్మవేద్దామని కాగితం తీసుకుని రంగులు కలుపుకుంటూంటే
 యేదో దురదృష్ట శక్తి వచ్చి ఆ రంగులు తన్నేసి, ఆ కాగి
 తాన్ని చించేసి, వికటాట్టహాసం చేసినట్లు అన్వించింది.
 నిట్టూర్పు విడిచి తన గదిలోకి వెళ్ళబోతూ 'యెక్కడ విజయ
 లక్ష్మి? యెక్కడ జయలక్ష్మి? ఒక్క 'వి' లో యెంతతేడా?'
 అనుకున్నాడు. ఒక్కోసారి అంతే! జీవితంలో మనం ఆసించని
 సంఘటనలు మనకు లభించి మనని వుక్కిరి బిక్కిరి చేస్తాయి.

